

எதிர்வொலி

Ethioli

01 அதிர்வு 328 செவ்வாய்க்கிழமை 17 ஏப்ரல் 2018 ethirolimedia@gmail.com 021 224 38 18



வவுனியாவில்

கூட்டமைப்புக்கு

சபை போச்சே!!

ஈ.பி.ஆர்.எல்.எப் கொடுத்தது அதிர்ச்சி வைத்தியம்

வவுனியா, ஏப்ரல் 17 தமிழ்த் தேசியக் கூட்டமைப்பு பெரும்பான்மை ஆசனங்களை (8 ஆசனங்கள்) பெற்றிருந்த வவுனியா நகரசபையை, வெறும் 3 ஆசனங்களைக் கொண்டிருந்த தமிழர் விடுதலைக் கூட்டணி கைப்பற்றி அதிர்ச்சி வைத்தியம் கொடுத்துள்ளது. வவுனியா நகரசபையின் தலைவர், உப தலை

வர் தெரிவு, வட மாகாண உள்ளூராட்சி ஆணையாளர் பற்றிக் டிஹ்சன் தலைமையில் நேற்று இடம்பெற்றது.

வவுனியா நகரசபையில் கூட்டமைப்பு அதிகளவான ஆசனங்களைக் கொண்டுள்ளபோதும், பெரும்பான்மையை நிரூபிக்க இன்னும் சில ஆசனங்கள் தேவைப்பட்டதால், ஏனைய கட்சிகளின்

06



தோல்வியால் குழப்பம் சுற்றிவளைக்கப்பட்டார் சிவாஜினிங்கம்

வவுனியா, ஏப்.17 வவுனியா நகரசபையில் பெரும்பான்மைப் பலம் பெற்றிருந்த தமிழ்த் தேசியக் கூட்டமைப்பு தோல்வியடைந்து, நகரசபையைத் தமிழர் விடுதலைக் கூட்ட

ணி கைப்பற்றியதையடுத்து நகரசபை வளாகத்தில் குழப்பநிலை ஏற்பட்டது.

சபையை இழந்த கூட்டமைப்பு உறுப்பினர்கள் தமது கட்சி

06

கடத்தப்பட்டரா பெண் உறுப்பினர்?

வவுனியா, ஏப்.17 ஐ.தே.கட்சியின் பெண் உறுப்பினரை வர்த்தக கைத் தொழில் அமைச்சர் ரிசாட் பதியுதீன் தரப்பினர் கடத்திச் சென்றே கூட்டமைப்புக்கு எதிராக வாக்களிக்க வைத்ததாக, ஐ.தே.கட்சியின் வவுனியா அமைப்பாளர் கருணாதாச குற்றஞ்சுமத்தினர்.

ஆனால் அங்கு வந்த அமைச்சர் ரிசாட் பதியு

06

செட்டிக்குளமும் விட்டுப் போனது



வவுனியா, ஏப்.17 தமிழரசுக்கட்சி பெரும்பான்மை பெற்ற செட்டிக்குளம் பிரதேச சபையும் அதன் கையை விட்டுப் போயுள்ளது. அந்த சபையில், சிறிலங்கா சுதந்திரக் கட்சி ஆட்சியமைத்துள்ளது.

06

அமைதிப்படையால் கொள்ளை இலாபம்

இதுவரை 161 மில்லியன் டொலர் வருமானம் கொழும்பு, ஏப்.17 ஐ.நா. அமைதிப்படை நடவடிக்கைகளில் ஈடுபட்டதன் மூலம், இலங்கை இராணுவம் இதுவரை 161 மில்லியன் டொலர் வருமானத்தைப் பெற்றுள்ளது. இலங்கை இராணுவத் தளபதி லெப். ஜெனரல் மகேஸ் சேனநாயக்க இந்த தகவலை வெளியிட்டுள்ளார்.

06

வெடிபொருள் காணிகள்

யாழ்ப்பாணம், ஏப். 17 வலி.வடக்கில் அண்மையில் விடுவிக்கப்பட்ட பொது மக்களது காணிகளில் ஆபத்தான வெடி பொருட்கள் பல அகற்றப்படாமல் வெடிக்கும் நிலையில் உள்ளதாக பொது

மக்கள் அச்சம் வெளியிட்டுள்ளனர். வலி. வடக்கில் 28 ஆண்டுகளின் பின்னர், இராணுவத்தினர் வசமிருந்த கட்டுவன், மயிலிட்டி மேற்கு பகுதியில் உள்ள 683 ஏக்கர் காணி, மீளவும் பொது மக்களிடம் கையளிக்கப்பட

டிருந்தது. இக்கணயடுத்து அந்தக் காணிகளின் உரிமையாளர்கள், தமது காணிகளுக்குச் சென்று அவற்றைப் பார்வையிட்டு, துப்புரவுப் பணியில் ஈடுபட்டு வருகின்றனர்.

இவ்வாறு துப்புரவுப்

06

எம்.பிக்களுக்கு தகுதியில்லை

யாழ்ப்பாணம், ஏப்.17 "நாடாளுமன்றத்தில் உள்ள 225 உறுப்பினர்களில் அரைவாசிக்கும் மேற்பட்டோருக்கு பிரதேச சபைகளின் உறுப்பினர்களாக செயற்படுவதற்குரிய தகுதி கூட இல்லை" என்று தேசிய சகவாழ்வு, கலந்துரையாடல்



மற்றும் அரசகரும மொழிகளும் அமைச்சர் மனோ கணேசன்

06

பதில் முதலமைச்சரா? நிரந்தர முதலமைச்சரா? மனோ வீசிய புதுக்குண்டு

யாழ்ப்பாணம், ஏப்.17 "வடக்கு மாகாண கல்வி அமைச்சரும் தற்போதைய பதில் முதலமைச்சராகவும் உள்ள க.சர்வேஸ்வரன் விரைவில் நிரந்தர முதலமைச்ச

ராக வர வேண்டும்" எனச் சொல்லி எல்லோரையும் அதிரவைத்துள்ளார் தேசிய சகவாழ்வு, கலந்துரையாடல் மற்றும் அரசகரும மொழிகள்

06

பொய்! பொய்!!

யாழ்ப்பாணம், ஏப்.17 "யாழ்ப்பாணம் மாநகரசபையில் ஈ.பி.டி.பியினால் என்மீது முன்வைக்கப்பட்ட குற்றச்சாட்டுகள் அனைத்தும் திட்டமிடப்பட்ட பொய்க் குற்றச்சாட்டுகளே. நிர்வாக அறிவு எதுவுமற்றவர்களே இப்படி ஆதாரமற்ற பொய்க்குற்றச்சாட்டுக்களைச் சொல்லி சேறு"



பூச முனைவார்கள்" என வடமாகாண அவைத்தலைவர் சி.வி.கே.சிவஞானம் தெரிவித்துள்ளார்.

மாநகரசபை

06

மறியலில் மஹிந்தானந்த!



கொழும்பு, ஏப்.17 பொலிஸ் நிதிக்குற்றவியல்பிரிவால் நேற்றுக் காலை

கைதுசெய்யப்பட்டு பிணையில் விடுவிக்கப்பட்டிருந்த முன்னாள் விளையாட்டுத் துறை அமைச்சர் மஹிந்தானந்த அருங்கமகேவை, பிணை நிபந்தனைகளை ஒப்புக்கொள்ளாமையால் விளக்கமறியலில் வைக்குமாறு கோட்டை நீதவான் லங்கா

06

உண்மைக்காக உரத்து ஒலிக்கும் ஊடகக் குரல்

நக்கியதால் நாவிழப்பு

திருடனுக்குத் தேள் கொட்டினால் என்ன செய்வான்?

தேள் கொட்டிய வலியால் அவன் கத்தவும் முடியாது, துடிக்கவும் முடியாது, இன்னொருவரைத் துணைக்கு அழைக்கவும் முடியாது. அப்படி ஏதேனும் செய்தால், அடுத்த நொடியே அவனின் திருட்டு வெளிப்பட்டு, அவன் எல்லோரிடமும் கையும் மெய்யுமாகப் பிடிபட்டுவிடுவான். அதனால் தேள் மட்டுமல்ல, பாம்பு தீண்டினால் கூட வலியைப் பொறுத்துக் கொண்டு 'பம்மிக் கொண்டு' இருக்கத்தான் வேண்டும்.


அப்படியான ஒரு நிலைமை தமக்கு வருமென்று தமிழ்த் தேசியக் கூட்டமைப்பினர் கணவிலும் நினைத்திருக்க மாட்டார்கள். ஆனால் என்ன செய்வது, நினைப்ப தெல்லாம் நடந்து விட்டால் அவர்கள் கடவுளாக அல்லவா இருக்கவேண்டும். தமிழ்த் தேசியக் கூட்டமைப்பு நினைத்தேயிராத ஒரு ஆட்சிபிடிப்பு வவுனியா நகர சபையில் நிகழ்ந்திருக்கிறது. 8 உறுப்பினர்கள் தம் வசம் இருப்பதால் எப்படியும் நகரசபை ஆட்சி தமக்குத் தான் என்ற நினைப்பில், பெரும்பான்மை பலத்துக்காக உதிரி ஆசனங்களை எடுத்த கட்சிகளுடன் பல சுற்றுப் பேச்சுக்களை கூட்டமைப்புச் செய்திருந்தது. அந்தப் பேச்சுக்களின் போது, அவையெல்லாம் கூட்டமைப்புக்கே தலையாட்டுவதாக உறுதிமொழியும் வழங்கியிருந்தன. வடக்கின் ஏனைய பல சபைகளில் கூட்டமைப்பு ஆட்சியமைக்க சுதந்திரக் கட்சி, ஐக்கிய தேசியக் கட்சி, ஈ.பி.டி.பி என்பன தம்மாலியன்றளவுக்கு முண்டு கொடுத்திருந்தன. அதே விசுவாசத்தை அவை வவுனியாவில் காட்டும் எனக் கூட்டமைப்பு நம்பியிருந்தது. ஏனெனில் ஏனைய கட்சிகள் 3 அல்லது அதற்கும் குறைவான ஆசனங்களையே பெற்றிருந்தன. அவையால் ஆட்சியமைப்பதை நினைத்தும் பார்க்க முடியாதென்பதால், நல்ல பெயர் எடுத்து, பின்னர் தமக்குத் தேவையானதை சாதித்துக் கொள்வதற்காக வேறு வழியின்றி கூட்டமைப்பை ஆதரிக்கும் முடிவையே, உதிரிக் கட்சிகள் எடுக்கும் என கூட்டமைப்புக் கணக்குப் போட்டது. அத்தோடு இன்னொரு பக்கத் துணைக்கு தமிழர் விடுதலைக் கூட்டணியின் சார்பில் போட்டியிட்டு வெற்றியீட்டிய ஈ.பி.ஆர்.எல்.எப் கட்சி உறுப்பினர்கள் மூவரினதும் ஆதரவைப் பெறவும் கூட்டமைப்பு தூது விட்டிருந்தது. இந்தத் தூது முயற்சிகளில் ஈ.பி.ஆர்.எல்.எப். பல நிபந்தனைகளை விதித்ததால், "போங்கடா நீங்களும் உங்கட நிபந்தனையும்" எனத் தூக்கியெறிந்துவிட்டு, ஈ.பி.ஆர்.எல்.எப். கட்சியின் ஆதரவு இல்லாமலேயே ஆட்சியமைக்க கூட்டமைப்புத் தயாரானது.

ஆனால் வெளிப்பார்வைக்கு கூட்டமைப்பின் தூது முயற்சிகளுக்கு லேசாக இசைவது போல போக்குக் காட்டி நிபந்தனை விதித்து இழுத்தடித்துக் கொண்டிருந்த ஈ.பி.ஆர்.எல்.எப்., இரகசிய ஊடுருவல் முயற்சிகளைத் தீவிரப்படுத்தியிருந்தது. அந்த ஊடுருவல் நேற்று இறுதிக்கட்டத் தாக்குதலாக அமைந்து, தங்கள் பங்குக்கும் தவிசாளராக ஒருவரைப் பிரேரித்து, சுதந்திரக் கட்சி, ஐக்கிய தேசியக் கட்சி, ஈ.பி.டி.பி என்பவற்றின் ஆதரவோடு, வெறும் 3 உறுப்பினர்களைக் கொண்டுள்ள ஈ.பி.ஆர்.எல்.எப். வவுனியா நகரசபை ஆட்சியைப் பிடித்தது. இந்தத் தாக்குதலில் நிகல் குலைந்து போன கூட்டமைப்பினர் தங்களுக்குள் குத்தி முறிந்ததுதான் மிச்சம். அதற்குள் எல்லாமே முடிந்திருந்தது.

ஆனால் இப்போது பிரச்சினை என்னவென்றால், இந்தத் தோல்வியை அரசியல் ஆதாயமாக்க முடியாத நிலை கூட்டமைப்புக்கு. வடக்கில் ஏனைய சபைகளைக் கைப்பற்ற எந்தக் கட்சிகளோடு கூட்டமைப்புச் சேர்ந்து நின்றதோ, அதே கட்சிகளே இப்போது வவுனியாவில் கூட்டணியின் பக்கம் தாவி, அந்தக் கட்சி ஆட்சிக்கு வர உதவியிருக்கின்றன. மற்றைய நேரங்கள் என்றால், "சிங்களப் பேரினக் கட்சிகளினதும், ஈ.பி.டி.பி ஒட்டுக் குழுவினதும் ஆதரவோடு தமிழர் விடுதலைக் கூட்டணி வரலாற்றுத் துரோகம் ஒன்றை அரங்கேற்றியிருக்கிறது" என கழுத்து நரம்பு புடைக்குமளவுக்கு கூட்டமைப்பின் பேச்சாளர் குஞ்சுகள் 'காச் மூச்' சென்று கத்தியிருப்பார்கள். ஆனால் அப்படித்தான் இப்போது சொல்லமுடியாதளவுக்கு, எல்லாச் சபைகளிலும் இதே பேரினக் கட்சிகளினதும், இதே ஒட்டுக்குழுவினதும் ஆதரவைக் கூட்டமைப்பு பெற்றுவிட்டதே. அப்படி அதனை மறந்து விட்டுக் கூட்டமைப்பு கூக்குரலிட்டால், "உங்களுக்கு வந்தால் ரத்தம், எங்களுக்கு வந்தால் தக்காளிச் சட்டினியா?" என்று வடிவேலுக் கேள்வியை கூட்டணி கேட்டால், வாய்பொத்த வேண்டியதுதான். அதனால் பாவம், தோற்றும் கூக்குரலிடமுடியாமல் கையைப் பிசைந்து கொண்டிருக்கிறது கூட்டமைப்பு. நக்கினால் நாவிழக்கத்தான் வேண்டும்.

"உண்மைக்காக உரத்து ஒலிக்கும் ஊடகக் குரல்"

பல்கலை ஊழியர்களின் சித்திரைக் கொண்டாட்டம்




யாழ்ப்பாணம், ஏப்.17
யாழ்ப்பாணப் பல்கலைக் கழக ஊழியர்களின் சித்திரைப் புத்தாண்டுப் பொங்கல் நிகழ்வும், பல்கலைக்கழகத்தின் ஸ்தாபகர் சேர். பொன் இராமநாதனின் பிறந்த நாள் நிகழ்வும் யாழ்ப்ப. பல்கலைக் கழகத்தில் அமைந்துள்ள இராமநாதன் மண்டப முன்றலில் நேற்றுத் திங்கட்கிழமை இடம்பெற்றது.

இந்த நிகழ்வில் சேர். பொன் இராமநாதனின் உருவச் சிலைக்கு மலர்ஞ்சலி செய்யப்பட்டு, பொங்கல் நிகழ்வு இடம்பெற்றதுடன், அனைவருக்கும் கைவிசேஷ்டமும் வழங்கப்பட்டது. (அ)

நெல்லியடிச் சந்தையின் குறைகளைப் போக்குக!

பிரதேச சபை உறுப்பினர் இராமநாதன் கோரிக்கை



தகர்கள் பல்வேறு கோரிக்கைகளை முன்வைத்திருந்தனர்.

புதிதாக அமைக்கப்பட்ட பழக் கடைக்கு மின்சார வசதி இல்லை எனவும், மலசலகூட வசதி, கழிவுகற்றல் வாகனம் சந்தையில் தரித்து காண்ப்படுவதாகவும், வாகனத்தரிப்பிடம் பகல் முழுவதும் இயங்குவதனால் மக்கள் சிரமத்துக்கு உள்ளாவதாகவும், தற்காலிகமாக இயங்கும் சந்தைக்கு மின்சாரவசதி இல்லையெனவும் அவர்கள் எம்மிடம் முறையிட்டனர். அத்துடன் மின்சார இணைப்பை பெற முயற்சி செய்த விவரங்கள் இருவர் அண்மையில் மின்சாரம் தாக்கி விபத்துக்குள்ளானதாகவும் தெரிவித்தனர். எனவே இதனைக் கருத்திற் கொண்டு நடவடிக்கை எடுக்க வேண்டும்" என அவர் கோரினார். இதனை ஏனைய சுதந்திரக் கட்சி உறுப்பினர்களும் வலியுறுத்தினர். இதனையடுத்து, எதிர்வரும் 27 ஆம் திகதி இடம்பெறவுள்ள அடுத்த அமர்வின் போது, விவாதித்து நடவடிக்கை எடுப்பதாக தவிசாளர் ஐங்கரன் உறுதி மொழியளித்துள்ளார். (அ)

வடமராட்சி, ஏப்.17
வடமராட்சி தெற்கு மேற்கு பிரதேச சபைக்கான தவிசாளர் தலைமையிலான முதலாவது அமர்வு நேற்று இடம்பெற்றது.

இதன்போது, நெல்லியடி பொதுச் சந்தையில் காணப்படும் குறைபாடுகளை நிவர்த்தி செய்யுமாறு, சுதந்திரக் கட்சி உறுப்பினர்களின் சார்பில் சதாசிவம்

இராமநாதன் கோரிக்கையை முன்வைத்தார்.

"நானும், சுதந்திரக் கட்சி சார்பில் தெரிவான ஏனைய உறுப்பினர்களும் நெல்லியடிச் சந்தைக்கு நேரடியாகச் சென்று அங்குள்ள நிலைமைகளைப் பார்வையிட்டோம். இதன்போது, வாழ்வாதாரத் தொழிலாக தமது வியாபார நடவடிக்கைகளில் ஈடுபடும் வந்த

இரவுத் தாக்குதல்: வயோதிபர் காயம்

யாழ்ப்பாணம், ஏப்.17
சாவகச்சேரியைச் சேர்ந்த வயோதிபர் ஒருவர் மீது இனத்தெரியாத நபர்கள் நடத்திய தாக்குதலில் அவர் தலையில் படுகாயமடைந்தார்.

கடந்த ஞாயிற்றுக்கிழமை இரவு இடம்பெற்ற இந்தச் சம்பவத்தில், 60 வயதான ஒருவரே படுகாயமடைந்த நிலையில் சாவகச்சேரி வைத்தியசாலையில் சேர்க்கப்பட்டார். ஆயினும்

அதன் பின்னர் மேலதிக சிகிச்சைக்காக அந்த வயோதிபர் யாழ்ப்போதனை வைத்தியசாலைக்கு அனுப்பிவைக்கப்பட்டார். முதியவரின் தலையில் உடனடியாக சத்திர சிகிச்சை செய்யவேண்டிய நிலையில், உறவினர்களின் சம்மதக் கையொப்பத்தைப் பெற முடியாதுள்ளதால், சத்திரசிகிச்சை செய்வதில் தாமதம் ஏற்பட்டுள்ளதாகத் தெரிவிக்கப்படுகின்றது. (அ)

கல்வி விழா

வடமராட்சி, ஏப்.17
வியாபாரிமூலை விக்னேஸ்வரா படிப்பகமும், கலைமணி சனசமூக நிலையமும் நடத்திய கலைமணியின் கல்வி கௌரவிப்பு விழா கடந்த ஞாயிற்றுக்கிழமை நடைபெற்றது. இதில் பிரதம விருந்தினராக வடக்கு மாகாண சபை உறுப்பினர் ச.சுகிர்தன், சிறப்பு விருந்தினர்களாக யாழ்ப்ப. பல்கலைக்கழக சிரேஷ்ட விரிவுரையாளர் ஜெ.ராசநாயகம் வடமராட்சி வலயக்கல்வி பணிப்பாளர் எஸ்.நந்தகுமார் ஆகியோரும் கலந்து சிறப்பித்தார்கள். (அ-11)

இன்று நாளும் கோளும்

17.04.2018 செவ்வாய்க்கிழமை விளம்பி வரும் சிந்திரை மாதம் 04 ஆம் நாள்

பிரதம உ.ப. 06.52 வரை

இராக்காலம் 03.00 - 04.30

துவிரியை உ.ப. 04.40 வரை

சுபேந்திரம் காலை 07.30 - 08.30

புரணி உ.ப. 03.25 வரை

எமகண்டம் காலை 09.00 - 10.30

சோழம்	ரிஷபம்	மிதுனம்	கடகம்	சிம்லம்	கன்னி	துலாம்	விருச்சிகம்	தனுசு	மீனம்	கும்பம்	மீனம்
தடங்கல்	ஆர்வம்	சிக்கல்	நலம்	மகிழ்ச்சி	சுவனம்	தோல்வி	பாசம்	ஆதாயம்	முயற்சி	ஆக்கம்	வரவு



விசேட பஸ் சேவை 25ஆம் திகதி வரை

கொழும்பு, ஏப்.17

புத்தாண்டை முன்னிட்டு நடைமுறைப் படுத்தப்படும் விசேட பஸ் சேவை எதிர்வரும் 25ஆம் திகதி வரையில் முன்னெடுக்கப்படும் என இலங்கை போக்குவரத்துச் சபை அறிவித்துள்ளது.

இ.போ.சபையின் 5400 பஸ்கள் சேவையில் ஈடுபடுத்தப்பட்டுள்ளன. அதில், அதிவேக பாதையில் 122 பஸ்கள் சேவையில் உள்ளதாக இலங்கை போக்குவரத்துச் சபை மேலும் தெரிவித்துள்ளது.

40 வருடங்களின் பின் நாடு திரும்பிய பெண்

அம்பலாங்கொட, ஏப்.17

சுமார் 40 வருடங்களாகக் குவைத் நாட்டில் பணியாற்றி வந்த இலங்கைப் பெண் ஒருவர் தற்போது நாடு திரும்பியுள்ளார்.

குவைத்தில் உள்ள இலங்கைத் தூதரகம் மற்றும் வெளிநாட்டு வேலைவாய்ப்புப் பணியகத்தின் தலையீட்டாலேயே இவர் நாட்டுக்கு அழைத்து வரப்பட்டுள்ளார்.

அம்பலாங்கொட பிரதேசத்தைச் சேர்ந்த 72 வயதான இந்த பெண்மணி 40 வருடங்களுக்குப் பின் நேற்று முன்தினம் கட்சு நாயக்க விமான நிலையத்தை வந்தடைந்தார்.

இவரை அழைத்துச் செல்ல அவருடைய குடும்பத்தார் யாரும் விமான நிலையத்துக்கு வரவில்லை எனத் தெரிவிக்கப்படுகிறது. இதனால், அவர் சமூக சேவை திணைக்களத்தால் நிர்வகிக்கப்படுகின்ற செத் செவன முதியோர் இல்லத்துக்கு வெளிநாட்டு வேலைவாய்ப்புப் பணியகத்தால் அனுப்பிவைக்கப்பட்டுள்ளார்.

மறு சீரமைப்பினரின் தீர்மானங்கள் 30ஆம் திகதிக்குள் வெளியீடு



එක්සත් ජාතික පක්ෂ
ஐக்கிய தேசியக் கட்சி
UNITED NATIONAL PARTY

கொழும்பு, ஏப்.17

ஐக்கிய தேசியக் கட்சியின் மறுசீரமைப்பு குழுவின் தீர்மானங்களை எதிர்வரும் 30ஆம் திகதிக்குள் வெளியிட உள்ளதாக பிரதி அமைச்சர் ஜே.சீ. அலவதுவல தெரிவித்துள்ளார்.

மோட்டார் குண்டுகள் பேசாலையில் மீட்பு

மன்னார், ஏப். 17

மன்னார்- பேசாலை கள்ளியடிப்பாடு கடற்கரைப் பகுதியில் நேற்றுமுன்தினம் மதியம் பொலிஸார் மற்றும் விசேட அதிரடிப்படையினரால், மோட்டார் குண்டுகள் மீட்கப்பட்டுள்ளன.

பேசாலை கள்ளியடிப்பாடு கடற்கரைப் பகுதியில், தாழ்வுப்பாடு மீனவர்கள் வாடி அமைக்கும் நடவடிக்கைகளை மேற்கொண்டு வந்தனர். அதன்போது, மீனவர் ஒருவர் கடந்த வெள்ளிக்கிழமை காலை குறித்த கடற்கரைப் பகுதியில் குழி தோண்டிய போது இருமட்பு பெட்டி ஒன்றைக் கண்டுபிடித்துள்ளார். அதனை அடுத்து, அவர் அருகிலுள்ள கடற்படையினர் மற்றும் பேசாலை பொலிஸ் நிலையம் ஆகியவற்றில் முறையிட்டுள்ளார்.

இதனை அடுத்து, நேற்றுமுன்தினம் மதியம் விசேட அதிரடிப்படையினர் சம்

கட்சியின் மறுசீரமைப்புக் குழு எதிர்வரும் 19 ஆம் திகதி மீண்டும் கூடவுள்ளதாகவும் அவர் மேலும் கூறியுள்ளார்.

பிரதமருக்கு எதிரான நம்பிக்கையில்லாத் தீர்மானத்துக்கு ஆதரவு தெரிவித்த பூர்வங்கா சுதந்திரக் கட்சியின் அமைச்சர்கள் குறித்து கூடிய கவனம் செலுத்தப்பட்டமையே ஐக்கிய தேசியக் கட்சியின் மறுசீரமைப்பு நடவடிக்கைகள் தாமதப்படுவதற்கு காரணம் எனவும் அவர் சுட்டிக்காட்டி உள்ளார்.



பவ இடத்துக்குச் சென்று வெடி பொருட்களை மீட்டனர். குறித்த குழியில் இருந்து 81 ரக மோட்டார் குண்டுகள் 15 மற்றும் 61. ரக மோட்டார் குண்டு ஒன்று என்பன மீட்கப்பட்டுள்ளன. மீட்கப்பட்ட குண்டுகள் பேசாலை பொலிஸ் பகுதிக்குட்பட்ட காட்டுப்பகுதியில் செயலிழக்கச் செய்யப்பட்டன எனத் தெரிவிக்கப்படுகிறது.

உலகின் நீளமான கேக்கை வாளால் வெட்டிய பிரதமர்

கொழும்பு, ஏப்.17
நுவரெலியாவில் உள்ள சுற்றுலா ஹோட்டல் ஒன்றில், உலகின் மிக நீளமான உருளைக்கிழங்கு கேக் தயாரித்து கின்னஸ் சாதனை படைக்கும் முயற்சி ஒன்று மேற்கொள்ளப்பட்டுள்ளது.

நுவரெலியாவுக்கு நேற்றுமுன்தினம் சுற்றுப் பயணம் மேற்கொண்ட பிரதமர் ரணில் விசுவசிங்க, கேக்கைப் பார்வையிட்டார். அதேவேளை அந்தக் கேக்கை வாளால் வெட்டி நிகழ்வைத் தொடக்கி வைத்தார்.

380 கிலோ கிராம் நிறையுடைய இந்த கேக் 111 மீட்டர் நீளத்தை கொண்டுள்ளமை குறிப்பிடத்தக்கது.



காலி கடலில் புத்தர் சிலை மீட்பு

கொழும்பு, ஏப்.17

காலி- கோட்டையை அண்டிய கடற்பிரதேசத்தில் சுழியோடிகளால் இரண்டரை அடி உயரமுள்ள புத்தர் சிலை ஒன்று மீட்கப்பட்டுள்ளது.

மீட்கப்பட்ட புத்தர் சிலை அப்பிரதேசத்தில் உள்ள சுதர்மாராம விகாரையில் கையளிக்கப்பட்டுள்ளது. சுமார் 40 கிலோ கிராம் வரை நிறையுள்ள இந்தச் சிலை தொடர்பில் அந்தப் பிரதேச பொலிஸ் மற்றும் தொல்பொருள் ஆராய்ச்சி நிலையம் என்பவற்றுக்கு தெரியப்படுத்தப்பட்டுள்ளது. இந்த நிலையில், அந்த சிலை தொடர்பான ஆய்வுகள் மேற்கொள்ளப்பட்டுள்ளன.



துணுக்காய் பிரதேசத்தில் 610 பெண் தலைமைத்துவம்



துணுக்காய், ஏப். 17
முல்லைத்தீவு துணுக்காய் பிரதேசத்தில் 610 வரையான பெண் தலைமைத்துவக் குடும்பங்கள் வாழ்ந்து வருகின்றன என பிரதேச செயலகப் புள்ளிவிபரத்தில் தெரிவிக்கப்பட்டுள்ளது.

முல்லைத்தீவு மாவட்டத்தின் துணுக்காய் பிரதேச செயலர் பிரிவின் கீழ் 20 கிராம அலுவலர் பிரிவுகளிலும் மூவாயிரத்து 942 குடும்பங்களைச் சேர்ந்த 12 ஆயிரத்து 227 பேர் மீள் குடியேறி இருக்கின்றனர். இவர்களின் 610 பெண் தலைமைத்துவக் குடும்பங்கள் காணப்படுகின்றன. இதேவேளை, 311 வரையான மாற்றுத்திறனாளிகளும் உள்ளனர்.

இவர்களுக்கு முன்னுரிமை அடிப்படையில் வீட்டுத்திட்டங்கள் மற்றும் அடிப்படை வசதிகள் ஏற்படுத்திக் கொடுக்கப்பட்டுள்ளதாகத் தெரிவிக்கப்பட்டுள்ளது. (ஆ)

வெளிநாட்டுப் பணியகம் இராணுவத்தால் உருவாக்கம்

கொழும்பு, ஏப்.17

இராணுவத்தில் புதிதாக வெளிநாட்டு நடவடிக்கைப் பணியகம் உருவாக்கப்பட்டுள்ளது.

கொழும்பில் அமைந்துள்ள பழைய டச்சு கட்டடத்தில் இந்த வெளிநாட்டு நடவடிக்கைப் பணியகம் கடந்த வியாழக்கிழமை பாதுகாப்புச் செயலர் கபில வைத்தியரத்னவினால், திறந்து வைக்கப்பட்டது.

அமைதி மாளிகை 'Mansion of Peace' என்ற பெயரில் இந்தப் பணியகம் திறந்து வைக்கப்பட்டுள்ளது.

அனைத்துலக அமைதிக்காப்பு மற்றும் வெளிநாட்டு நடவடிக்கை கடப்பாடுகளை நிறைவேற்றும் பணிகளை இந்தப் பணியகம் மேற்கொள்ளவுள்ளது.

வெளிநாட்டு நடவடிக்கைகளுக்கான பணியகத்தின் பணிப்பாளராக மேஜர் ஜெனரல் மேர்வின் பெரேரா நியமிக்கப்பட்டுள்ளார்.

எதிர்காலத்தில், அமைதிக்காப்புப் படைக்



கான படைப்பிரிவுகளை அனுப்புதல், அவர்களுக்கான பயிற்சிகள், செயற்பாடுகள் அனைத்தையும் இந்தப் பணியகமே கையாள உள்ளது.

ஐ.நா. அமைதிப்படைக்காக அனுப்பப்படும் படையினர் இலங்கை மனித உரிமைகள் ஆணைக்குழுவின் மனித உரிமை ஆய்வுகளுக்கு உட்படுத்தப்பட வேண்டும் என்று ஐ.நா. சுடுமையான நிபந்தனைகளை விதித்துள்ள நிலையிலேயே, இராணுவம் இந்தப் புதிய பணியகத்தை ஆரம்பித்துள்ளது.



தவிசாளர் தர்ஷனைப் பாத்து எல்லாரும் செய்யுங்கோ...

இப்ப முந்தினமாதிரி விசியங்கள் எல்லாம் சவா ரஸ்யமில்லாமல் கிடக்கு. கீறல் விழுந்த ரெக்கோட் டைப் போலை திரும்பத் திரும்ப ஒரே கதைதான். அரிசியலைவிடுவம் உள்ஓராட்சிச் சபையளிலை என்ன நடக்கிறது என்று பாப்பம்.

வலிகாமம் தெற்கு பிரதேசசபை அதுதான் கன்னா கத்திலை இருக்கிறது. அதிலை முதல் கூட்டத்திலையே ஒரு நல்ல விசியம் நடந்திருக்கு. தவிசாளர் தர்ஷன் ஒரு நல்ல தீர்மானத்தை எடுத்திருக்கிறார். உப்பிடி எல்லாரும் தங்கள் தங்கள் எல்லைக்குள்ளை இருக்கிற பிரச்சினைகளை எடுத்துக் கதைச்சு, விவாதிச்சு நல்லது என்று கண்டால் உடனை நடைமுறைப்படுத்த வேணும். அதுதான் எங்களுக்கு உடனடியாத் தேவையான விசியம்.

மருதனாமட்ச சந்தையைப் பற்றி ஒரு தீர்மானம் எடுத்திருக்கினம். அதோடே அப்படி மழைக்காலக் காளானமாதிரி முளைக்கிற நடைபாதை வியாபாரியளை இனி எந்த விதத்திலும் நடைபாதையளிலை வியாபாரம் செய்ய அனுமதிக்கிறதில்லை என்று முடிவும் வலு திறம்.

உண்மையிலை மருதனார்மடத்தைச் சுற்றி இருக்கிற விவசாயக் கிராமங்களிலை உள்ள கமக் காரர்கள் நல்ல பலனை அனுபவிக்க வேணுமென் டதுக்காகத்தான் மருதனார்மடச் சந்தையை உருவாக்கினவை. அதுக்கே இப்ப சோப்பு, சீப்புக் கண்ணாடி என்று தேவை இல்லாத சாமான்கள் விக்கிறதற்கு என்று வந்தான் வரத்தான்கள் எல்லாம் வந்து அந்தச் சந்தையினரை நோக்கத்தைக் கெடுக்கிற மாதிரியும் சில விளையாட்டுகள் நடக்கிது. அதைக் கட்டுப்படுத்திற மாதிரி இப்ப கொண்டு வந்திருக்கிற தீர்மானம் நல்லது.

அடுத்தது நடைபாதை வியாபாரம். அவை வானிலை கொண்டு வந்து ஒரு மர நிழலாப் பாத்து நிற்பாட்டிப் போட்டுக் கடையை விரிப்பினம். அவை எங்கத்தை ஆக்கள் எண்ட விவரங்களோ, விலா சங்களோ எதுகும் இராது. சாமான்களை விப்பினம். அதிலை குறை. நிறை ஏதும் கண்டு மற்ற நாள் கொண்டு வந்தால் அவை இருந்த இடமும் இருக்காது. ஏமாந்தவை ஏமாந்ததுதான். அவை வேறை ஏதும் இடத்துக்குப் போவிடுவினம். அவை நாடோடியைப் போல கடை வைக்கிற ஆக்கள். வாங்கிக் கொண்டு போன மறுநிமிடமும் நீங்கள் போய் கேட்டால் இவை அந்த விலைக்குத் தாங்கள் விக்கேல்லை எண்டால் அவையை ஒண்டும் செய்யலாது. ஏனெண்டால் அவை விக்கிற பொருளுகளுக்கு பில் தரமாட்டினம். அதைக் கட்டுப்படுத்திறதும் நல்ல விசியம். ஒரு உள்ஓராட்சி எல்லையை எடுத்துக் கொள்ளுங்கோவன், அதினரை எல்லைக்கு உட்பட்டுக்கிடக்கிற பிரதேசத்திலை எத்தனை கடை கண்ணியள் இருக்கு. அவை எல்லாரும் முறையாப் பதிவு பண்ணி வரிகட்டி வியாபாரம் செய்யிற ஆக்கள். அவை விக்கிற அதே சாமான்களை வான்காரர் கொண்டு வந்து விலை குறைச்சு வித்துப்போட்டுப் போனால் கடை வைச்சிருக்கிற ஆக்கள் என்ன கிட்டி அடிக்கிறதே? வான்காரருக்கென்ன கடை வாடகையோ? கறண்டு பில்லோ? தண்ணி பில்லோ? வருமான வரி கட்ட வேணுமோ?

ஒண்டும் இல்லைத்தானே? கிட்டிறு மிச்சம். உதிலை ஒரு சங்கதி. என்னெண்டு கேட்டால் தெற்கிலை பல மாதங்களுக்கு முன்னம் ஒரு பெரிய கடையிலை களவு போனதாம். பிறகு அதைக் கொண்டு வந்து உப்பிடி கண் கண்ட இடைங்களிலையும் போட்டு வித்தால் வாறது முழுக்க அவையளுக்கு லாபம் தானே? எப்பிடி இருக்குச் சங்கதி?

- வில்லங்கம் விநாசி

மட்டு. மாநகர சபை அமர்வில் அன்னை பூபதிக்கு அஞ்சலி!

மட்டக்களப்பு, ஏப். 17
மட்டக்களப்பு மாநகர சபையின் முதலாவது அமர்வு நேற்றுக் காலை நடைபெற்றது.
மாநகர மேயர் தி.சரவணபவன் தலைமையில் இடம்பெற்ற முதலாவது அமர்வில் தமிழ் தேசியக் கூட்டமைப்பின் உறுப்பினர் வி.தவராஜாவின் முன்வைப்பை அடுத்து, அன்னை பூபதிக்கு மூன்று

நிமிட அஞ்சலி செலுத்தப்பட்டது. தமிழர் பிரச்சினைகளுக்குத் தீர்வைப் பெற்றுக்கொடுக்கும் நோக்கில் உண்ணா நோன்பிருந்து உயிர் நீத்த அன்னை பூபதியின் 30 ஆவது ஆண்டு நினைவு தினம் எதிர்வரும் 19 ஆம் திகதி அனுஷ்டிக்கப்பட உள்ளது. இந்த நிலையில் அன்றைய தினம் மாநகர சபை அமர்வு இல்லை என்ற காரணத்தால் நேற்றைய அமர்வில் 3

நிமிட அஞ்சலி செலுத்த சபை அனுமதிக்க வேண்டும் என்று தமிழ் தேசியக் கூட்டமைப்பின் உறுப்பினர் வி.தவராஜா கேட்டுக் கொண்டார்.
இதனை அனைவரும் ஏற்றுக் கொண்டதன் அடிப்படையில் அன்னை பூபதிக்கு அஞ்சலி செலுத்தப்பட்டது. அஞ்சலியை அடுத்து சபை அமர்வுகள் நிகழ்ச்சி நிரலின்படி நடைபெற்றன.

எந்தவொரு சக்தியும் விலைபேச முடியாது

சாவகச்சேரி, ஏப். 17
தமிழ்த் தேசியத்தின் பெயரால் ஆட்சி அமைத்த எங்களை எந்தவொரு சக்தியும் விலைபேசி விடமுடியாது என சாவகச்சேரி நகரசபையின் உப நகர பிதா பாலமயூரன் தெரிவித்துள்ளார்.
சட்டவிரோதமாக இயங்கி வந்த கொள்களம் ஒன்று அண்மையில் சாவகச்சேரி நகராட்சி மன்றத்தால் கண்டுபிடிக்கப்பட்டு சீல் வைக்கப்பட்டது. இதன்போது இந்த விடயத்தில் சட்ட நடவடிக்கை எடுக்க வேண்டாம் என அமைச்சர் ஒருவர் நகராட்சி மன்றத்துக்கு அழுத்தம் வழங்குவதாகத் தகவல்கள் வெளியாகி இருந்தன. இது தொடர்பாக நேற்றுமுன் தினம் ஊடகவியலாளர்களிடம் கருத்துத் தெரிவிக்கும்போதே அவர் மேற்

கண்டவாறு குறிப்பிட்டுள்ளார்.
“சாவகச்சேரி நகராட்சி மன்றத்தில் இன, மத, மொழி பாகுபாடு இன்றி அனைவருக்கும் சரி சமனான வகையிலேயே எமது பணிகள் உள்ளன. யாரும் எங்களைக் கேள்விக்கு உட்படுத்தாத வகையிலேயே எமது கடந்தகால ஆட்சியை வழங்கியிருந்தோம். அதே போலவே மீண்டும் தமிழ்த் தேசியக் கூட்டமைப்பின் ஆட்சி எங்களுக்கு ஆதரவான தரப்பினருடன் நேர்மையாகத் துணிச்சலோடு நடத்தப்படுகின்றது. போலித் தமிழ்த் தேசியம் பேசி எதற்குமே பிரயோசனம் இல்லாத உறுப்பினர்களை விலைக்கு வாங்கினாலும் எங்களை எவரும் விலை பேச முடியாது.” என்றும் அவர் குறிப்பிட்டுள்ளார். (ஆ)

தந்தையும், மகனும் விபத்தில் சாவு

வெல்லவாய, ஏப்.17
எல்ல - வெல்லவாய பிரதான வீதியில் இடம்பெற்ற கார் விபத்தில் சிக்கி, ஒரே குடும்பத்தைச் சேர்ந்த 38 வயதுடைய தந்தையும், 4 வயதுடைய மகனும் உயிரிழந்துள்ளனர். தாயார் படுகாயமடைந்துள்ளார் என பொலிஸார் தெரிவித்துள்ளனர்.
இந்த விபத்து நேற்றுமுன் தினம் மாலை 6 மணியளவில் இடம்பெற்றுள்ளது.
கார் வேகக் கட்டுப்பாட்டை இழந்தமையே இந்த விபத்துக்குக் காரணம் எனத் தெரிவிக்கப்படுகிறது.
இந்த விபத்துத் தொடர்பான மேலதிக விசாரணைகளை பொலிஸார் மேற்கொண்டு வருகின்றனர். (ஆ)

பிரபாகரனின் பதுங்கு குழி!

கிளிநொச்சி, ஏப். 17
தமிழீழ விடுதலைப் புலிகளின் தலைவர் வேலுப்பிள்ளை பிரபாகரனின் பதுங்கு குழி ஒன்று கண்டுபிடிக்கப்பட்டுள்ளதாகப் புதிய தகவல் ஒன்று வெளியாகி உள்ளது.
கிளிநொச்சி உருத்திரபுரம் என்னும் இடத்திலேயே இந்தப் பதுங்கு குழி கண்டுபிடிக்கப்பட்டுள்ளது என புலனாய்வுப் பிரிவினர் தெரிவித்துள்ளனர்.
நிலத்தில் 10 அடி ஆழத்துக்கு அகழ்வு செய்ததன் மூலம், இந்தப் பதுங்கு குழியை புலனாய்வுப் பிரிவினர் கண்டுபிடித்துள்ளனர். இதனை அடுத்து இந்தப் பதுங்கு குழியை முழு அளவில் அகழ்ந்து எடுக்கும் பணிகள் ஆரம்பி



கப்பட்டுள்ளன.
கடந்த 2004 ஆம் ஆண்டு இந்தப் பதுங்கு குழி நிர்மாணிக்கப்பட்டிருக்கலாம் எனவும், 2007 ஆம் ஆண்டு வரை

யில் பிரபாகரன் இந்தப் பதுங்கு குழியில் தங்கி இருந்திருக்க வேண்டும் எனவும் புலனாய்வுப் பிரிவினர் தெரிவித்துள்ளனர். (ஆ)

சட்டம், ஒழுங்கு சரியாக இல்லை

புதுக்குடியிருப்பு, ஏப்.17
புதுக்குடியிருப்பு பிரதேசத்தில் சட்டம் ஒழுங்கு சரியாக இல்லை என்பதை நாடாளுமன்றில் சுட்டிக்காட்ட வேண்டும் என்று வடமாகாண சபை உறுப்பினர் ஆ.புவனேஸ்வரன் தெரிவித்துள்ளார்.
முல்லைத்தீவு மாவட்டத்தில் தேசிய இளைஞர் சேவைகள் மன்றத்தின் புதுக்குடியிருப்பு பிரதேசத்துக்குட்பட்ட இளைஞர் கழகங்களுக்கிடையிலான இந்த ஆண்டுக்கான விளையாட்டு விழா நேற்றுமுன்தினம் ஞாயிற்றுக்கிழமை இடம்பெற்றது. இதில் கலந்து கொண்டு உரையாற்றுகையிலேயே அவர் இவ்வாறு

தெரிவித்தார்.
“வனவளப் பாதுகாப்பு திணைக்களத்தின் அத்துமீறல்கள் தொடர்பில் நாங்கள் பேசிக்கொண்டே இருக்கின்றோம். சுமார் மூன்று மீற்றர் காடாக இருக்கின்ற இடம் வனவள திணைக்களத்துக்குச் சொந்தம் என்று சொல்கின்றார்கள். இது நீடித்தால் எங்கள் காணிகளுக்கும் எல்லை போடக்கூடிய சூழ்நிலை எதிர்காலத்தில் உருவாகும். இந்த விடயத்தை நாடாளுமன்ற உறுப்பினர்கள் சம்மந்தப்பட்ட அதிகாரிகளுடன் பேச வேண்டும்.
இதேவேளை, சம்மந்தப்பட்ட அதிகாரிகள் தங்களுக்கு இசைவானவர்க

ளுக்கு மணல் அள்ளுவதற்கு அனுமதி வழங்குகின்றார்கள். ஆனால், இந்தப் பிரதேசத்தில் சொந்தமாக வாழ்வோரின் அனுமதியைத் தடைசெய்கின்றார்கள்.
இதேவேளை, சட்டவிரோத மது உற்பத்தி உடையார் கட்டுப் பிரதேசத்தில் அதி உச்சத்தில் காணப்படுகின்றது. இதன் காரணமாக ஒருவர் குளத்தில் வீழ்ந்து உயிரிழந்துள்ளார். இதனை உடனடியாகத் தடுக்க வேண்டும். இதனைவிட குற்றங்களைக் கட்டுப்படுத்தும் பொலிஸார், இவ்வாறான இடங்களில் தங்கள் கடமைகளை சரியாகச் செய்வதில்லை. இந்த நிலைமை மாறவேண்டும்.” என்றும் அவர் தெரிவித்தார்.

தொடர்ச்சிகள்

பதில் முதலமைச்சரா?... (முதலாம் பக்கத் தொடர்ச்சி)

அமைச்சர் மனோகணேசன்.

யாழ். சனகரத்தினம் மகாவித்தியாலயத்தில் நேற்று நடைபெற்ற தேசிய சித்திரைப் புத்தாண்டு விழாவிலேயே அவர் இவ்வாறு சர்ச்சையை உண்டாக்கும் கருத்தை வெளியிட்டுள்ளார்.

இந்த நிகழ்வில் சிறப்பு அதிதியாக வடமாகாண பதில் முதலமைச்சரும், வடமாகாணக் கல்வி அமைச்சருமான க.சர்வேஸ்வரனும் கலந்து கொண்டிருந்தார்.

அப்போது அமைச்சர் மனோகணேசன் தனது உரையின் நிறைவு செய்யும் போது, மேடையில் இருந்த பதில் முதலமைச்சரை பார்த்து “இப்போது பதில் முதலமைச்சராக உள்ள சர்வேஸ்வரன் விரைவில் நிரந்தர முதலமைச்சராக வர வேண்டும். அதற்காக என் வாழ்த்துக்களைத் தெரிவித்துக் கொள்கிறேன்” என ஒரு ‘வெடி குண்டை’ தன் சொற்களில் வீசிவிட்டுச் சென்றார்.

“தமிழ்த் தேசியக் கூட்டமைப்பின் அடுத்த முதலமைச்சர் வேட்பாளராக க.வி.விக்னேஸ்வரன் நிறுத்தப்படமாட்டார்” என்று கூட்டமைப்பின் பேச்சாளர் எம்.ஏ.சுமந்திரன் அறிவித்துள்ள நிலையில், அடுத்த முதலமைச்சர் விக்னேஸ்வரனா, சுமந்திரனா, மாவை.சேனாதிராசாவா என மக்கள் குழம்பியுள்ளனர். இவ்வாறான சூழலில் குழப்பத்தை இன்னும் அதிகரிப்பது போல மனோகணேசன் இன்னொரு குழப்பத்தை ஏற்படுத்திச் சென்றுள்ளதாகக் கூறப்படுகின்றது. (அ)

கடத்தப்பட்டாரா... (முதலாம் பக்கத் தொடர்ச்சி)

தனின் சகோதரரும் முன்னாள் வடமாகாண சபை உறுப்பினருமான றிப்கான் பதியுதீன் அதனை மறுத்திருந்தார். குறிப்பிட்ட பெண் வேட்பாளரும் அந்தக் குற்றச் சாட்டை மறுத்து தனது விருப்பப்படி தேவியாள் தெரிவில் செயற்பட்டதாக தெரிவித்தார்.

இதன்பின் அமைச்சர் றிசாட் பதியுதீனின் சகோதரருக்கும், ஐ.தே.கவின் அமைப்பாளருக்குமிடையில் கைகலப்பு ஏற்படும் நிலையேற்பட்டது. ஆயினும் அங்கிருந்தவர்கள் நிலைமையை சமாளித்து, இருவரையும் சமாதானப்படுத்தி அனுப்பிவைத்தனர். (அ)

சுற்றிவளைக்கப்பட்டார்... (முதலாம் பக்கத் தொடர்ச்சி)

முக்கியஸ்தர்களுடன் முரண்பட்டுக் கொண்டனர். “யாழ்ப்பாணத்தில் தேசியக் கட்சிகளுடன் இணைந்து ஆட்சியமைத்துவிட்டு, வவுனியாவில் ஏன் எம்மைக் கைவிட்டீர்கள்?” என அங்கு வந்திருந்த கூட்டமைப்பு நாடாளுமன்ற உறுப்பினர்களான எம்.ஏ.சுமந்திரன், செல்வம் அடைக்கலநாதன், மற்றும் வடமாகாண சபை உறுப்பினர்களான சத்தியலிங்கம், சிவாஜிலிங்கம் ஆகியோருடன் வவுனியா நகரசபைக்குத் தெரிவு செய்யப்பட்ட கூட்டமைப்பு உறுப்பினர்கள் தர்க்கப்பட்டனர். அவர்களின் சொல்வீச்சை எதிர்கொள்ள முடியாமல் சுமந்திரன் எம்.பி, அடைக்கலநாதன் எம்.பி ஆகியோர் உடனடியாக அந்த இடத்திலிருந்து அகன்றனர். அதன் பின்னர் நகரசபையின் கூட்டமைப்பு உறுப்பினர்கள், மாகாண சபை உறுப்பினர் சிவாஜிலிங்கத்தைச் சுற்றிவளைத்துக் கேள்வி மேல் கேள்வி கேட்டனர். சிவாஜிலிங்கமும் பதிலுக்கு சத்தமிட்டார்.

இதேவேளை, தமிழர் விடுதலைக் கூட்டணிக்கு ஆதரவளித்த ஈ.பி.டி.பி உறுப்பினருடன் முரண்பட்ட தமிழ் தேசியக் கூட்டமைப்பின் வவுனியா தெற்கு தமிழ் பிரதேச சபை உறுப்பினர் தூசண வார்த்தைகளையும் தாறுமாறாகப் பிரயோகித்தார். (அ)

வெடிபொருள்... (முதலாம் பக்கத் தொடர்ச்சி)

பணியில் ஈடுபடும்போது இராணுவத்தினர் பயன்படுத்திய ஆபத்தான வெடி பொருட்கள் முழுமையாக அகற்றப்படாது வெடிக்கக் கூடிய நிலையில் இருப்பதைப் பொதுமக்கள் அவதானித்துள்ளனர்.

ஆபத்தை விளைவிக்கக் கூடிய இந்த வெடி பொருட்களை அங்கிருந்து அகற்றுமாறு பொது மக்கள் குறித்த பகுதிக்குப் பொறுப்பான கிராம சேவகர், பொலிஸார், இராணுவத்தினர் என்போருக்கு அறிவித்திருந்தனர். எனினும் சித்திரைப் புத்தாண்டு காலம் என்பதால் அதனை அகற்றுவதில் தாமதம் ஏற்பட்டுள்ளதாக குறித்த அதிகாரிகள் தெரிவித்ததாக அப்பகுதி மக்கள் கூறுகின்றனர்.

இதேவேளை இப்படியான வெடி பொருட்களையும் விட்டுவைக்காமல், பழைய இரும்பு வியாபாரத்தில் ஈடுபடுவோர் களவாடிச் செல்வதாகவும் கூறப்படுகின்றது. (அ)

வாய்! வாய்!!... (முதலாம் பக்கத் தொடர்ச்சி)

யின் முதல் அமர்வில், ஈ.பி.டி.பி.யினர், வடமாகாண சபையின் அவைத்தலைவரான சி.வி.கே.சிவஞானம், யாழ். மாநகரசபையின் ஆணையாளராக இருந்த போது, யாழ். நகர மத்தியில் அமைக்கப்பட்ட கட்டடத் தொகுதியில் ஊழல், மாநகர எல்லைக்குட்பட்ட கோயில் காணியின் சோலைவரியை மாற்றியமை போன்ற விடயங்கள் குறித்து

விசாரிக்க வேண்டும் எனக் கோரிக்கை விடுத்திருந்தனர்.

அந்தக் கருத்துக்குப் பதிலடி கொடுக்கும் வகையில் சி.வி.கே.சிவஞானம் கடிதமொன்றை, மாநகர முதல்வருக்கு அனுப்பிவைத்துள்ளார். அதிலேயே இந்த விளக்கம் கொடுக்கப்பட்டுள்ளது. (அ)

(விரிவான செய்தி 2 ஆம் பக்கத்தில்)

மறியலில்... (முதலாம் பக்கத் தொடர்ச்சி)

ஐயரத்தன் உத்தரவிட்டுள்ளார்.

மஹிந்தானந்தவுக்கு 35,000 ரூபா ரொக்கப் பிணை தலா 5 இலட்சம் ரூபா சரீரப் பிணை ஆகிய நிபந்தனைகளின் அடிப்படையில், பிணையில் விடுவிக்க ந்தவான் உத்தரவிட்டார்.

அத்துடன், அவரது வெளிநாட்டுப் பயணங்களுக்கும் ந்தவான் தடைவிதித்ததுடன், அவரது வெளிநாட்டுக் கடவுச்சீட்டை நீதிமன்றில் சமர்ப்பிக்குமாறும் கோரினார்.

எனினும், நீதிமன்றத்தின் பிணை நிபந்தனைகளை நாடாளுமன்ற உறுப்பினர் மஹிந்தானந்த அளக்கமகே ஒப்புக்கொண்ட மறுத்ததால், அவரை விளக்கமறியலில் வைக்குமாறு ந்தவான் உத்தரவிட்டுள்ளார். (அ)

எம்.பிக்களுக்கு... (முதலாம் பக்கத் தொடர்ச்சி)

தெரிவித்தார்.

யாழ்.சனகரத்திரனம் மகாவித்தியாலய மைதானத்தில் நேற்று நடைபெற்ற தேசிய சித்திரைப் புத்தாண்டு விழாவில் கலந்து கொண்டு உரையாற்றும் போதே அவர் இதைத் தெரிவித்தார்.

நாடாளுமன்றத்திலுள்ள எம்.பிக்களிலே அரைவாசிக்கு மேற்பட்டோர் பிரதேச சபைகளில் இருப்பதற்குக் கூட தகுதியானவர்கள் இல்லை. இதுதான் உண்மையான நிலைவரம். இவ்வாறான சீத்துவத்தில் தான் இப்போது நாடாளுமன்றம் உள்ளது. ஏதோ ஒரு காரணத்தினாலே தேர்தல் அரசியலில் ஈடுபட்டு, அரசியல் கட்சிகளுடன் ஒன்றுபட்டு, தேர்தலில் போட்டியிட்டு, நாடாளுமன்றத்துக்கோ, மாகாண சபைகளுக்கோ அல்லது, பிரதேச சபைகளுக்கோ செல்ல விரும்பாத அல்லது செல்ல முடியாத மிகப் பெரும் செயற்பாட்டாளர்களும், நேர்மை, துணிச்சல், அர்ப்பணிப்பு, துர்நோக்கு கொண்ட பலரும் சிவில் சமூக அமைப்புகளுடன் இணைந்து செயற்படுகின்றார்கள்.

குறிப்பாக வடக்கில் உள்ள சிவில் சமூகம் பல துன்பங்களை எதிர்கொண்டு, ஏராளமான சவால்களை வெற்றி கொண்ட சமூகமாக உள்ளது. அந்த வகையில் ஒவ்வொரு மாவட்ட ஒருங்கிணைப்புக்கும்க் கூட்டங்களிலும், பிரதேச ஒருங்கிணைப்புக்கும்க் கூட்டங்களிலும் மற்றும் ஏனைய அமைச்சுகளின் கூட்டங்களிலும் சிவில் அமைப்புகளுக்கு உரிய அந்தஸ்து வழங்குவது தொடர்பில் நடவடிக்கை எடுத்து வருகின்றேன். இவ்விடயம் தொடர்பாக ஜனாதிபதி, பிரதமர் என்போருடனும் பேசியுள்ளேன். மிக விரையில் அது தொடர்பான அமைச்சரவைப் பத்திரம் வெளியிடப்படும்” என்றும் அவர் தெரிவித்தார். (அ)

சபை போச்சே... (முதலாம் பக்கத் தொடர்ச்சி)

ஆதரவைப் பெற்று கூட்டமைப்பு ஆட்சியமைக்கும் என்று எதிர்பார்க்கப்பட்டது. தமிழர் விடுதலைக் கூட்டணி, ஐ.தே.க உள்ளிட்ட சில கட்சிகளுடன் கூட்டமைப்பு பேச்சுக்களிலும் ஈடுபட்டிருந்தது.

தவிசாளர் தெரிவின் போது, தமிழ் தேசியக் கூட்டமைப்பின் சார்பில் நா.சேனாதிராஜா பிரேரிக்கப்பட்டார். அப்போதுதான் திடீர் திருப்பமாக, தவிசாளர் தெரிவில் எந்தப் பக்கமும் சாயாமல் நடுநிலைமை வகிக்கப் போவதாகக் கூட்டமைப்புக்கு அறிவித்திருந்த தமிழர் விடுதலைக் கூட்டணியின் பங்காளிக் கட்சியான ஈ.பி.ஆர்.எல்.எப் சார்பில் இராசலிங்கம் கௌதமனின் பெயர் தவிசாளர் பதவிக்குப் பிரேரிக்கப்பட்டது. இதனை எதிர்பார்க்காத கூட்டமைப்பினர் முதலில் திசைத்தாலும், 3 ஆசனங்களைக் கொண்டுள்ள கட்சியால் வெற்றிபெற முடியாது என்பதால் பகிரங்க வாக்கெடுப்பைக் கோரியது.

இதன்போது தமிழ் தேசியக் கூட்டமைப்பின் சார்பில் போட்டியிட்ட நா.சேனாதிராஜாவுக்கு கூட்டமைப்பின் உறுப்பினர்கள் 8 பேரும், ஐக்கிய தேசியக் கட்சியின் உறுப்பினர் ஒருவருமாகச் சேர்த்து மொத்தம் 9 பேர் வாக்களித்திருந்தனர்.

ஆனால் எவரும் எதிர்பாராத விதமாக, தமிழர் விடுதலைக் கூட்டணியின் சார்பில் போட்டியிட்ட 37 வயதான இ.கௌதமனுக்கு, தமிழர் விடுதலைக் கூட்டணியின் 3 வாக்குகளும், ஸ்ரீலங்கா சுதந்திரக் கட்சியின் 3 வாக்குகளும், ஐக்கிய தேசியக் கட்சியின் 3 வாக்குகளும், ஈ.பி.டி.பி.யின் ஒரு வாக்கும், பொதுஜன பெரமுனவின் ஒரு வாக்குமாக மொத்தம் 11 வாக்குகள் கிடைத்தமையால், அவரே தவிசாளராகத் தெரிவு செய்யப்பட்டார்.

அடுத்து, உபதலைவருக்கான தெரிவில் தமிழ் தேசியக் கூட்டமைப்பின் சார்பில் க.சந்திரகுலசிங்கமும் சுதந்திரக் கட்சியின் சார்பில் சு.குமாரசாமியும் போட்டியிட்டிருந்தனர்.

இவர்களில் க.சந்திரகுலசிங்கத்துக்கு கூட்டமைப்பின் உறுப்பினர்களான 8 பேரும் ஐக்கிய தேசியக் கட்சியின் உறுப்பினர் ஒருவருமாக 9 பேர் வாக்களித்திருந்தனர். ஸ்ரீலங்கா சுதந்திரக் கட்சியின் சார்பில் போட்டியிட்ட சு.குமாரசாமியுக்கு தமிழர் விடுதலைக் கூட்டணியின் 3 வாக்குகளும், ஸ்ரீலங்கா சுதந்திரக் கட்சியின் 3 வாக்குகளும், ஐக்கிய தேசியக் கட்சியின் 3 வாக்குகளும் ஈ.பி.டி.பி.யின் ஒரு வாக்கும் பொதுஜன பெரமுனவின் ஒரு வாக்குமாக மொத்தம் 11 வாக்குகள் பெற்று உபதலைவராக தெரிவு செய்யப்பட்டார்.

இந் நிலையில் அனைத்து தெரிவுகளுக்கும் தமிழ் தேசிய மக்கள் முன்னணி நடு நிலைவகித்திருந்தது.

தமிழர் விடுதலைக் கூட்டணி ஆட்சியமைக்க துணைபுரிந்தமையால், உபதவிசாளர் பதவியில் சுதந்திரக் கட்சி உறுப்பினர் வெற்றி பெற கூட்டணி ஆதரித்து வாக்களித்திருந்தது.

இதேவேளை, வவுனியா நகரசபையின் தலைவராக தெரிவு செய்யப்பட்ட இ.கௌதமன் முன்னாள் நகரசபை தலைவரான வேலுச் சேர்மன் எனப்படும் சு.சுப்பிரமணியத்தின் பெறாமகன் என்பதும் குறிப்பிடத்தக்கது.

இத் தெரிவுக்கு பார்வையாளர்களாக நாடாளுமன்ற உறுப்பினர்களான எம்.ஏ.சுமந்திரன், செல்வம் அடைக்கலநாதன், சிவசக்தி ஆனந்தன், கே.கே.மஸ்தான், சிவமோகன், வடமாகாண சபை உறுப்பினர்களான சிவாஜிலிங்கம், ஜி.ரி.லிங்கநாதன் உள்ளிட்ட பலரும் கலந்து கொண்டனர். (அ)

செட்டிக்குளமும்... (முதலாம் பக்கத் தொடர்ச்சி)

குறித்த பிரதேசசபைக்கான தவிசாளர், உப தவிசாளர் தெரிவு வட மாகாண உள்ளூராட்சி ஆணையாளர் பற்றிக் டி.ஹஞ்சன் தலைமையில் நேற்றுப் பிற்பகல் இடம்பெற்றது.

இதன்போது தவிசாளர் பதவிக்காக தமிழ்த் தேசியக் கூட்டமைப்பு, சுதந்திரக் கட்சி, தமிழர் விடுதலைக் கூட்டணி என்பன தத்தம் கட்சி சார்பில் ஒவ்வொருவரின் பெயரைப் பிரேரித்தன. இந்த மும்முனைப் போட்டியை அடுத்து, பகிரங்க வாக்கெடுப்பு நடத்தப்பட்டது.

இதன்போது, சுதந்திரக் கட்சியை சேர்ந்த ஆசிர்வாதம் அந்தோணி 7 வாக்குகளையும், தமிழ்த் தேசியக் கூட்டமைப்பைச் சேர்ந்த சு.ஜெகதீஸ்வரன் 5 வாக்குகளையும், தமிழர் விடுதலைக் கூட்டணியின் யேசுதாஸ் டெல்சன் 3 வாக்குகளையும் பெற்றனர். இந்த மூவரில் குறைந்த வாக்குகளைப் பெற்ற கூட்டணி உறுப்பினர் டெல்சன் போட்டியில் இருந்து நீக்கப்பட்டார். ஏனைய இருவரில் ஒருவரைத் தவிசாளராகத் தெரிவு செய்ய மீண்டும் பகிரங்க வாக்கெடுப்பு நடத்தப்பட்டது.

இதில் சுதந்திரக் கட்சியை சேர்ந்த 4 பேரும் ஐக்கிய தேசியக் கட்சியின் 2 பேரும் பொதுஜன பெரமுனவின் சார்பில் ஒருவருமாக மொத்தம் 7 வாக்குகள் ஆசிர்வாதம் அந்தோணிக்கும் கூட்டமைப்பின் 5 உறுப்பினர்களும், முஸ்லிம் காங்கிரஸ் உறுப்பினர் ஒருவருமாக மொத்தம் 6 வாக்குகள், கூட்டமைப்பின் சார்பில் போட்டியிட்ட ஜெகதீஸ்வரனுக்கும் கிடைத்தன. இதனால் ஒரு வாக்கு வித்தியாசத்தில் ஆசிர்வாதம் அந்தோணி தவிசாளராகத் தெரிவு செய்யப்பட்டார்.

இதே வேளை உப தலைவருக்கான போட்டியில் ஐக்கிய தேசியக் கட்சியைச் சேர்ந்த நவரட்ணம் சிவாயினியும், கூட்டமைப்பு சார்பில் சி.அருள்சுரனும் போட்டியிட்டனர். இதில் சிவாயினி 7 வாக்குகளும், அருள்சுரன் 6 வாக்குகளும் பெற்றிருந்த நிலையில் ந.சிவாயினி உபதலைவராகத் தெரிவு செய்யப்பட்டார்.

இதேவேளை தவிசாளர் மற்றும் உப தலைவருக்கான தெரிவில் தமிழ் தேசிய மக்கள் முன்னணியைச் சேர்ந்த உறுப்பினர் நடுநிலை வகித்திருந்ததுடன், தமிழர் விடுதலைக் கூட்டணியினர் தவிசாளர் தெரிவின் இரண்டாம் சுற்றிலும், உபதலைவருக்கான தெரிவிலும் நடுநிலை வகித்திருந்தமை குறிப்பிடத்தக்கது.

ஐக்கிய தேசியக் கட்சியில் போட்டியிட்ட இருவர் நேற்றைய சபை அமர்வில் கலந்து கொள்ளவில்லை. (அ)

அமைதிப்படையால்... (முதலாம் பக்கத் தொடர்ச்சி)

“வெளிநாடுகளில் ஐ.நா. அமைதிப்படைகளில் பணியாற்றும் இலங்கைப் படையினர் மூலம், 2004 ஆம் ஆண்டு தொடக்கம், ஆண்டு தோறும் குறைந்தது 2.5 மில்லியன் டொலர் வருமானம் பெறப்படுகிறது.

இதுவரை இலங்கை இராணுவத்தைச் சேர்ந்த, 18,179 படையினர் வெளிநாடுகளில் ஐ.நா. அமைதிப்படைக்காக பணியாற்றியுள்ளனர்.

தற்போது, லெபனான், தென்துடான், மாலி, அபேயி, நியூயோர்க், மத்திய ஆபிரிக்க குடியரசு, மேற்கு சுகாரா, உள்ளிட்ட இடங்களில் இலங்கை இராணுவத்தினர் ஐ.நா அமைதிப்படையினர் பல்வேறு பணிகளை ஆற்றி வருகின்றனர்.” என்றும் அவர் கூறியுள்ளார். (அ)



வடகொரிய - சீனா உறவை வலுப்படுத்த கிம் அழைப்பு!

பியோங்கியாங், ஏப்.17
வடகொரியா மற்றும் சீனா ஆகிய நாடுகளுக்கு இடையிலான உறவை வலுப்படுத்த வடகொரிய ஜனாதிபதி கிம் ஜோங் உன் அழைப்பு விடுத்ததுள்ளார்.

கடந்த மார்ச் மாதம் 27 ஆம் திகதி சீனாவுக்கு ரகசியப் பயணம் மேற்கொண்ட வட கொரிய ஜனாதிபதி கிம் ஜோங் உன் சீன ஜனாதிபதி ஷீ ஜின்பிங்கை சந்தித்துப் பேசினார். கடந்த 2011 ஆம் ஆண்டு ஜனாதிபதிப் பதவியை ஏற்ற பின்னர், கிம் ஜோங் உன் மேற்கொண்ட முதல் வெளிநாட்டுப் பயணம் இதுவாகும். இந்தச் சந்திப்பின் போது, கொரிய தீபகற்பத்தை அணு ஆய்வு மற்றும் பகுதியாக மாற்றுவதற்கு கிம் ஜோங் உன் உறுதியளித்ததாக தகவல்கள் வெளியாகியன.

இதேவேளை, அமெரிக்க ஜனாதிபதி டொனால்ட் ட்ரம்ப், தென் கொரிய ஜனாதிபதி மூன் ஜே -இன் மற்றும் வடகொரிய ஜனாதிபதி ஆசியோர்களுக்கு இடையிலான வரலாற்று முக்கியத்துவம் வாய்ந்த பேச்சு வார்த்தை விரைவில் நடைபெறும் என்று

எதிர்பார்க்கப்படும் நிலையில், அதற்கு முன்னர் சீன ஜனாதிபதியை கிம் ஜோங் உன் சந்தித்துப் பேசியமை பரபரப்பை ஏற்படுத்தியது.

இந்த நிலையில், சீன கம்யூனிஸ்ட் கட்சித் தலைவர் சாங் டோ உள்ளிட்ட முக்கிய தலைவர்கள் வடகொரிய தலைநகரில் அதிபர் கிம் ஜோங் உன்னை நேற்று முன்தினம் சந்தித்துப் பேசினார். அப்போது, சீனத் தலைவர்களுக்கு கிம் ஜோங் உன் தனது வாழ்த்துக்களைத் தெரிவித்துக் கொண்டார்.

இதை அடுத்து, வடகொரியா மற்றும் சீனா ஆகியவற்றுக்கிடையிலான மனக்கசப்புக்களை மறந்து பொருளாதார ஒத்துழைப்பு உள்ளிட்ட அனைத்து தரப்பிலான உறவுகளையும் வலுப்படுத்தத் தேவையான நடவடிக்கைகளை மேற்கொள்ள வேண்டும் என கிம் ஜோங் உன் கோரிக்கை விடுத்தார் என்று தகவல்கள் தெரிவிக்கின்றன.

கடந்த 1950 ஆம் ஆண்டு முதல், 1953 ஆம் ஆண்டு வரை நடைபெற்ற கொரியப் போருக்குப் பிறகு வட - தென் கொரிய நாடு

களிடையே சுமுகமான சூழல் இல்லாததால் கொரிய தீபகற்பத்தில் பதற்றம் நிலவுகிறது. சர்வதேச நாடுகளின் எதிர்ப்பையும் மீறி வடகொரியா நடத்திய ஏவுகணைச் சோதனைகளும், அணு குண்டுச் சோதனைகளும் கொரிய தீபகற்பத்தில் கடும் போர்ப் பதற்றத்தை ஏற்படுத்தியது.

இந்த நிலையில், தென் கொரியாவில் நடைபெறும் குளிர்கால ஒலிம்பிக்கில் தங்கள் நாட்டு வீரர்களை அனுப்புவது தொடர்பாக பேச்சுவார்த்தை நடத்தத் தயாராக இருப்பதாக வட கொரிய அதிபர் கிம் ஜோங் உன் இந்த ஆண்டின் தொடக்கத்தில் அறிவித்தமை, போர்ப் பதற்ற விவகாரத்துக்கு திருப்புமுனையாக அமைந்தது.

மேலும், அமெரிக்க ஜனாதிபதியும் வட கொரிய ஜனாதிபதியைச் சந்தித்து பேச விருப்பம் தெரிவித்தார். இந்தச் சூழ்நிலையில், சீனாவிடமும் கிம் ஜோங் உன் நல்லெண்ண நடவடிக்கைகளை தொடங்கியுள்ளமை சர்வதேச அளவில் வரவேற்பைப் பெற்றுள்ளது. (ஆ)

ஜெயலலிதாவை பார்க்கவில்லை!

கோவை, ஏப்.17

மறைந்த முதலமைச்சர் ஜெயலலிதா ஆஸ்பத்திரியில் சிகிச்சை பெற்ற போது யாரும் அவரைப் பார்க்கவில்லை என்று அமைச்சர் எஸ். பி. வேலுமணி தெரிவித்துள்ளார்.

ஊடகங்களுக்குக் கருத்துத் தெரிவிக்கும்போதே அவர் இவ்வாறு கூறினார்.

“மறைந்த முதலமைச்சர் ஜெயலலிதா ஆஸ்பத்திரியில் சிகிச்சை பெற்றபோது” நானும், அமைச்சர் தங்கமணியும் சந்தித்தோம் என்று முன்னாள் தலைமைச் செயலாளர் ராமமோகன் ராவ் கூறியதாகத் தகவல் வெளியாகி உள்ளது. அவர் யாரைத் திருப்திப்படுத்த இவ்வாறு கூறினார் என்று தெரியவில்லை. இதுகுறித்து ஆணையம் முழுமையாக விசாரணை நடத்த வேண்டும். முதலமைச்சர் சிகிச்சை பெறும் போது அமைச்சர்கள் யாரும் அவரைப் பார்க்கவில்லை.

இதேவேளை, கர்நாடக மாநிலத்தில் ஆட்சியில் உள்ள காங்கிரஸ் அரசுதான் காவிரி மேலாண்மை வாரியம் அமைக்கத் தொடர்ந்து எதிர்ப்புத் தெரிவித்து வருகிறது. ஆனால், தமிழகத்தில் தி.மு.க. அந்தக் கட்சியுடன் இணைந்து போராட்டத்தில் ஈடுபடுகிறது. இது முரணாக உள்ளது. இதற்கு கம்யூனிஸ்ட் கட்சியினர் துணை போவது வருத்தமாக உள்ளது. மு.க.ஸ்டாலின், காங்கிரஸ் கட்சித் தலைவர் ராகுல் காந்தியைச் சந்தித்து காவிரி மேலாண்மை வாரியம் அமைக்க வேண்டும் என்று வலியுறுத்தி இருக்கலாம். மேலும், காவிரி மேலாண்மை வாரியம் அமைக்கும் வரை காங்கிரஸ் கட்சியைக் கூட்டணியில் இருந்து விலக்கி வைக்கிறோம் என்று கூறியிருக்கலாம்.” என்றும் அவர் தெரிவித்தார். (ஆ)

“நான் கொலை செய்யப்படலாம்”



காஷ்மீர், ஏப். 17

ஆசிபா கொலைக்குற்றத்துக்காக நான்வாதாடுவதால், பலாத்காரம் செய்யப்படவும், கொலை செய்யப்படவும் வாய்ப்புள்ளது என ஆசிபா தரப்பு வழக்கறிஞர் தீபிகா சிங் ராஜுவத் கூறியுள்ளார்.

ஜம்மு-காஷ்மீர் மாநிலத்தின் கதுவா மாவட்டத்தில் 8 வயது சிறுமி ஒருவர் கடந்த ஜனவரி மாதம் பாலியல் வன்கொடுமைக்கு உள்ளாக்கப்பட்டு கொடூரமான முறையில் கொல்லப்பட்டார். குற்றம் சாட்டப்பட்டவர்களில்

சிலர் பர்.ஜ.க. மற்றும் ஆர்.எஸ்.எஸ். அமைப்புகளைச் சார்ந்தவர்கள் ஆவர். இதனால், மூடி மறைக்கப்பட்ட இந்த நிகழ்வு, தற்போது வெளிச்சத்துக்கு வந்து இந்தியா முழுவதும் பெரும் அதிர்வலைகளை ஏற்படுத்தி உள்ளது.

அதேசமயம் ஆசிபாவுக்கு ஆதரவாக வாதாடும் வழக்கறிஞர் தீபிகா சிங் ராஜுவத்தை, இந்த வழக்கில் ஆஜராகக்கூடாது என ஜம்மு-காஷ்மீர் வழக்கறிஞர்கள் சங்கத் தலைவர் பூபிந்தர்சிங் சலாதியா தடுத்து வருவதாகவும் குற்றம் சுமத்தப்படுகின்றமை குறிப்பிடத்தக்கது. (ஆ)

கிளிமஞ்சாரோவில் ஏறி இந்திய சிறுவன் சாதனை

ஐதராபாத், ஏப். 17

ஆபிரிக்காவின் மிக உயரமான கிளிமஞ்சாரோ மலையில் ஏறி, இந்தியாவைச் சேர்ந்த ஏழு வயது சிறுவன் ஒருவர் சாதனை படைத்துள்ளார்.

ஆபிரிக்காவின் தான்சானியா நாட்டில் கிளிமஞ்சாரோ மலைச்சிகரம் உள்ளது. ஆபிரிக்காவின் மிக உயர்ந்த இந்த மலைச்சிகரம் கடல் மட்டத்தில் இருந்து 5895 மீற்றர் உயரத்தில் உள்ளது. உலகம் முழுவதிலும் இருந்து மலையேற்றக் குழுவினர் இங்கு வருகின்றனர்.

அந்த வகையில் ஐதராபாத்தில் இருந்து சமீபத்தில் ஒரு குழு கிளிமஞ்சாரோவுக்கு சென்றது. அதில் 7 வயது சிறுவன் சமன்யு போத்து ராஜூவும் பங்கேற்றார்.

சமன்யு தன் தாய் லாவண்யா மற்றும் பயிற்சியாளருடன் மலையேற்றத்தில் ஈடுபட்டான். தாய் லாவண்யாவின் உடல்நிலை பாதிக்கப்பட்டதால் பாதியிலேயே திரும்பி விட்டார். அதன் பிறகும் மனம் தளராத சிறுவன் சமன்யு சிகரத்தை வெற்றிகரமாக அடைந்து சாதனை படைத்துள்ளார். (ஆ)

தேசிய விருதுக்கு வலுக்கும் எதிர்ப்பு




மும்பை, ஏப்.17

மறைந்த நடிகைக்கு தேசிய விருது வழங்குவது ஏற்படையது அல்ல என்று சமூக வலைத் தளங்களில் பலர் கருத்துத் தெரிவித்து வரும் நிலையில், தேர்வுக் குழுத் தலைவர் சேகர் கபூரும் தனது எதிர்ப்பைத் தெரிவித்துள்ளார்.

“ஸ்ரீதேவி சிறந்த நடிகைதான். ஆனால், ‘மாம்’ படத்துக்காக அவருக்கு விருது வழங்குவதை ஏற்கமுடியாது என்று பலரும் தெரிவித்து வருகின்றனர். ஸ்ரீதேவி இறந்து விட்டதால் இந்த விருதை அவருக்கு வழங்குகிறார்கள் என்றும் விமர்சிக்கின்றனர். எனக்கும் ஸ்ரீதேவிக்கும் நல்ல நட்பு உண்டு. ஆனாலும் ஸ்ரீதேவிக்கு விருது வழங்கியதில் எனக்கு உடன்பாடு இல்லை. அவருக்கு வாக்களிக்க வேண்டாம் என்று தேர்வுக் குழுவினிடம் சுட்டிக் காட்டி வந்தேன். ஸ்ரீதேவியை தேர்வு செய்வது மற்ற நடிகைகளுக்கு செய்யும் துரோகம் என்றும் கூறினேன். ஆனாலும், அவரைத் தேர்வு செய்து விட்டனர்.” என்றும் அவர் தெரிவித்தார்.

மறைந்த நடிகை ஸ்ரீதேவியை ‘மாம்’ படத்தில் நடித்ததற்காக சிறந்த நடிகைக்கான தேசிய விருதுக்குத் தேர்வு செய்துள்ளனர். இந்தப் படத்தில் தனது மகளுக்கு பாலியல் தொல்லை கொடுத்தவர்களைப் பழிவாங்கும் தாய் கதாபாத்திரத்தில் அவர் நடித்து இருந்தார். ஸ்ரீதேவிக்கு தேசிய விருதை வழங்குவதற்குப் பல்வேறு தரப்பில் இருந்தும் எதிர்ப்புகள் கிளம்பி உள்ளமை குறிப்பிடத்தக்கது. (ஆ)

துங்கச் சப்பாத்துடன் பாகிஸ்தான் மணமகன்



இஸ்லாமாபாத், ஏப். 17

பாகிஸ்தானில் நடைபெற்ற திருமண விருந்து நிகழ்ச்சி ஒன்றில், மணமகன் 25 லட்சம் ரூபா மதிப்பிலான தங்க சூட், தங்கச் சப்பாத்துக்கள் என்பவற்றை அணிந்திருந்தமை அனைவரையும் வியப்பில் ஆழ்த்தியது.

பாகிஸ்தானில் உள்ள லாகூரைச் சேர்ந்தவர் சல்மான் ஷாகித். வர்த்தகரான இவருக்கு சமீபத்தில் திருமணம் நடந்தது. இதையொட்டி மணமகன் வீட்டில் ‘வலிமா’ எனப்படும் விருந்து நடைபெற்றது.

இந்த நிகழ்ச்சியில் பங்கேற்ற மணமகன் தங்கத்தினால் ஆன சூட், கற்கள் பதித்த ஆடை மற்றும் தங்கச் சப்பாத்துகள் போன்றவற்றை அணிந்திருந்தார்.

தங்க உடைகள் அணிந்திருந்த மணமகன் சல்மான் ஷாகித் விழாவில் தகதக வென ஜொலித்தார். அவரைத் திருமண விழாவுக்கு வந்திருந்த அனைவரும் ஆச்சரியத்துடன் பார்த்தனர்.

“நான் எப்போதும் தங்கத்தால் தயாரிக்கப்பட்ட சப்பாத்துக்களை அணிவதைத்தான் விரும்புகிறேன். பொதுவாக மக்கள் தங்கத்தை கழுத்திலும், தலையிலும் கிரீடமாக அணிகிறார்கள். நாம் சம்பாதிக்கும் பணம் மற்றும் சொத்துக்கள் காலில் ஓட்டும் தூசி போன்றது. அது காலுக்குக் கீழே தான் இருக்க வேண்டும்.” என்று மணமகன் தெரிவித்துள்ளார். (ஆ)

சிதைந்தது டெல்லி: சிரித்தது கொல்கத்தா!

கொல்கத்தா, ஏப்.17

சொந்த மண்ணில் நிகழ்ந்த ஆட்டத்தில் கொல்கத்தா நைட் ரைடர்ஸ் அணி, டெல்லி டேர் டெவில்ஸ் அணியை ஊதித் தள்ளியது.

ஐ.பி.எல் தொடரில் கொல்கத்தா ஈடன் கார்டன் மைதானத்தில் நேற்று நடைபெற்ற ஆட்டத்தில் டெல்லி டேர் டெவில்ஸ் அணியும் கொல்கத்தா நைட் ரைடர்ஸ் அணியும் மோதின. நாணயச் சுழற்சியில் வென்ற டெல்லி அணி பந்து வீச முடிவு செய்தது.

கொல்கத்தா அணி ஆரம்பத்தில் இருந்தே ஒரு முடிவோடுதான் விளையாடியது. செய் அல்லது செத்து மடி என்பது போல எப்படிப் பந்து வீசினாலும் ஆட்டமிழந்தலும் பரவாயில்லை அடித்தாட வேண்டும் என்ற போக்கில் கொல்கத்தா வீரர்கள் ஓட்டங்களைக் குவிக்கத் தொடங்கினார்கள். கிறிஸ் லின் 31 ஓட்டங்களும், சுனில் நரேன் ஒரு ஓட்டத்தோடும் வீழ்ந்தனர்.

இதனை அடுத்து களபிறங்கிய உத்தப்பா-நிதிஷ் ராணா இணை அபாரமான ஆட்டத்தை வெளிப்படுத்தியது. கடந்த போட்டிகளில் மந்தமாக ஆடிய உத்தப்பா இந்தப் போட்டியில் அதிரடிக்குத் திரும்பி 35 ஓட்டங்களைக் குவித்து ஆட்டமிழந்தார். திணைவு கார்த்திக் 19 ஓட்டங்கள் எடுத்து அவுட் ஆனார். அவர் வீழ்ந்தாலும் களத்துக்கு வந்த அன்ட்ரூ ரஸல் பந்துகளை



சிக்ஸருக்குப் பறக்கவிடத் தொடங்கினார். அவருக்கு ஏட்டிக்குப் போட்டியாக ராணாவும் சிக்ஸர் வேட்டையில் இறங்கி அரைச் சதம் கடந்தார். ராணா 59 ஓட்டங்கள் குவித்த நிலையில் வீழ்த்தப்பட்டார். அன்ட்ரூ ரஸல் அதிரடியாக விளை

யாடி 12 பந்துகளில் 41 ஓட்டங்கள் குவித்தார். 20 ஓவர்கள் முடிவில் கொல்கத்தா அணி 9 விக்கெட் இழப்புக்கு 200 ஓட்டங்களை எடுத்தது. டெல்லி அணியின் தரப்பில் ராகுல் தெவாரியா 3 விக்கெட்டுகளை வீழ்த்தி

னார்.

பதிலுக்கு 201 ஓட்டங்கள் என்ற மிகப் பெரிய இலக்கைத் துரத்தத் தொடங்கிய டெல்லி வீரர்கள், எல்லாப் பந்துகளையும் மிச்சம் மீதி விடாமல் அடித்தாட முற்பட, விக்கெட்டுக்கள் சரியத் தொடங்கின. குறிப்பாக மும்பைக்கு எதிரான போட்டியில் வாகை சூட உதவிய ஜேசன் ரோய் ஒரு ஓட்டத்தோடும், லயர் 4 ஓட்டங்களோடும், அணித்தலைவர் காம்ப்ரீர் 8 ஓட்டங்களோடும் நடைபெய்க் கட்டினார். அதன் பின்னர் இஷாந்த் பண்டும், மக்ஸ்வெல் லும் நம்பிக்கை தரும் வகையில் ஆடினர். இருவரும் ஒருவருக்கொருவர் சளைக்காமல் அதிரடி வேட்டை நடத்தத் தொடங்கினர். இதனால் வெற்றிபெறக்கூடிய வகையில் ஓட்ட எண்ணிக்கை உயரத் தொடங்கியது. ஆனால் குல்தீப் யாதவின் சுழலில் பண்டும், மக்ஸ்வெல்லும் சிக்கினார். பண்ட் 26 பந்துகளில் 43 ஓட்டங்களும், மக்ஸ்வெல் 22 பந்துகளில் 47 ஓட்டங்களும் எடுத்தனர். பின்னர் சுனில் நரேனும் தன் பங்குக்கு சுழலில் மிரட்ட 14.2 ஓவர்களில் 129 ஓட்டங்களோடு டெல்லி அணியின் ஆட்டம் முடிவுக்கு வந்தது. பந்துவீச்சில் சுனில் நரேனும், குல்தீப் யாதவும் தலா 3 விக்கெட்டுகளை வீழ்த்தினர்.

இதனால் 71 ஓட்டங்களால் கொல்கத்தா அணி மிகப்பெரிய வெற்றியைப் பதிவு செய்தது. ஆட்ட நாயகனாக ராணா தெரிவானார். (அ)

கரவெட்டிப் பிரதேசத்தில் சிவகுமரன் அசத்தல்



யாழ்ப்பாணம், ஏப். 17
கரவெட்டிப் பிரதேச செயலக இளைஞர் கழகங்களுக்கிடையிலான பெண்கள் பிரிவு கரப்பந்தாட்டத் தொடரின் இறுதியாட்டத்தில் சிவகுமரன் அணி வெற்றிவாகை சூடியது. கரவெட்டிப் பிரதேச செயலக இளைஞர் கழகங்களுக்கிடையிலான

கரப்பந்தாட்டத் தொடரில், பெண்கள் பிரிவுக்கான இறுதியாட்டம், நேற்றுமுன்தினம் சிவகுமரன் விளையாட்டுக் கழக மைதானத்தில் இடம் பெற்றது.

இந்த ஆட்டத்தில் உடுப்பிட்டி நவஜீவன்ஸ் அணியை எதிர்த்து சிவகுமரன் அணி மோதியது.

மூன்ற சுற்றுக்களைக் கொண்ட இந்த ஆட்டத்தில், 25:23, 25:20 என்ற புள்ளிகள் கணக்கில் முன்னிலை பெற்ற சிவகுமரன் அணி, 2:0 என்ற சுற்றுக் கணக்கில் வெற்றிபெற்று, சம்பியன் பட்டத்தையும் தனதாக்கியது. (ஐ-22)

ஐ.பி.எல். இன்றைய போட்டி



VS



மும்பை இந்தியன்ஸ்

எதிர்
றோயல் சலஞ்சர்ஸ் பெங்களூர்
(இரவு 8 மணி)

தென்னாசிய உதைபந்தாட்ட சங்க தலைமைப் பதவியில் இலங்கையர்



தென்னாசிய உதைபந்தாட்ட சம்மேளத்தின் உப தலைவராக இலங்கை உதைபந்தாட்ட சபையின் தலைவரான அனூர டி சில்வா தெரிவுசெய்யப்பட்டுள்ளார். (ஐ-11)

இருபாலையில் கலக்கியது உபய கதிர்காமம்



யாழ்ப்பாணம், ஏப். 17
இருபாலையில் நடைபெற்ற கரப்பந்தாட்டத் தொடரில் உபய கதிர்காமம் விளையாட்டுக் கழகம் சம்பியனானது.

இருபாலை கற்பகாஸ் விளையாட்டுக் கழகம் யாழ். மாவட்ட ரீதியில் நடத்திய மின்னொளியிலான கரப்பந்தாட்டத் தொடரில், யாழின் 24 கழகங்கள் பங்கு பற்றியிருந்தன.

இதில் வடமராட்சி, உபயகதிர்

காமம் விளையாட்டுக் கழகம் முதல் சுற்றுக்களில் அனைத்துப் போட்டிகளிலும் வெற்றியீட்டி, இறுதிப் போட்டியில் பருத்தித்துறை மாதனை விளையாட்டுக் கழகத்தை எதிர்த்து விளையாடியது.

இதில், உபய கதிர்காமம், 14:16, 12:15, 15:08, 15:02, 15:09 என்ற புள்ளிகளடிப்படையில் முன்னிலை பெற்று, 3:2 என்ற சுற்றுக் கணக்கில் வெற்றிபெற்று சம்பியனானது.

(ஐ-11)